



Stqarrija għall-Istampa

Il-Lussemburgu, l-1 ta' Marzu 2023

L-awdituri jappellaw għal aktar simplifikazzjoni tax-xenarju finanzjarju kumpless tal-UE

- o *Matul l-aħħar 15-il sena, l-għadd ta' strumenti ta' finanzjament barra mill-baġit tal-UE mmultiplika, u dan zied il-kumplessità tax-xenarju finanzjarju tal-UE*
- o *Għal uħud minn dawk l-istrumenti, hemm lakuna fl-awditu tal-prestazzjoni tagħhom u ma hemm l-ebda sorveljanza mill-Parlament Ewropew*

Skont rapport ġdid li nħareġ mill-Qorti Ewropea tal-Awdituri (QEA), matul għexieren ta' snin, l-approċċ frammentat li ttiehed għall-istabbiliment tax-xenarju finanzjarju tal-UE rriżulta fi struttura frammentata li hija kumplessa żżejjed u li ma tagħtix rendikont pubbliku sħiħ. Il-qalba tiegħu hija l-baġit tal-UE, iżda jinkludi għadd dejjem jikber ta' strumenti barra mill-baġit u strumenti ibridi. L-għadd ta' dawn l-istrumenti maħluqa reċentement immultiplika matul l-aħħar 15-il sena, u l-awdituri jirrakkomandaw li jsiru aktar sforzi biex dawn jiġu kkonsolidati.

"Ix-xenarju finanzjarju attwali tal-UE ġie deskritt mill-Parlament Ewropew bħala galassja ta' fondi u strumenti madwar il-baġit tal-UE," qal François-Roger Cazala, il-Membru tal-QEA li mexxa l-awditu. *"Filwaqt li kien hemm raġunijiet għalfejn inħolqu, nemmnu li huma meħtieġa aktar simplifikazzjoni u obbligu ta' rendikont biex l-effiċjenza u t-trasparenza jitjiebu."*

L-awdituri vvalutaw għalfejn kien żdied l-għadd ta' strumenti diversifikati li ma kinux kompletament integrati fil-baġit tal-UE. Sabu li, fil-biċċa l-kbira mill-każijiet, iċ-ċirkustanzi legali, politiċi jew ekonomiċi fiż-żmien li nħoloq kull strument kienu pprovdew raġunijiet għalfejn l-istrument inżamm separat mill-baġit tal-UE. Pereżempju, l-istrumenti bbażati fuq it-teħid u għoti b'self biex jipprovdu assistenza finanzjarja kellhom jiġu żviluppjati barra mill-baġit tal-UE, minħabba li ma jistax isir self fi hdanu. Dawn l-istrumenti nħolqu l-aktar biex jirrispondu malajr kemm jista' jkun għal kriżijiet (jiġifieri l-ħtieġa immedjata biex jiġi pprovdut finanzjament lill-Greċja u biex jingħata rispons għall-kriżi tad-dejn sovrani fl-2010).

Għalkemm kien hemm ġustifikazzjoni għall-ħolqien tagħhom, ħafna strumenti ma kellhomx evalwazzjonijiet xierqa minn qabel: it-tfassil magħżul (inkluża n-natura barra mill-baġit tagħhom) ma kienx appoġġat minn valutazzjonijiet tal-impatt jew evalwazzjonijiet simili bil-quddiem fil-biċċa l-kbira mill-każijiet. Skont l-awdituri, dan irendi impossibbli wkoll li jintwera li l-ħolqien ta' strument barra mill-baġit kien aħjar milli jintuza l-baġit tal-UE, u li l-istrument propost kien l-aktar wieħed effiċjenti.

Elementi oħra tal-istrumenti jvarjaw b'mod sostanzjali, u jżidu l-livell ta' kumplessità: l-arranġamenti ta' governanza, pereżempju, anke fejn ma kienx hemm wisq raġuni għalihom, bħal fil-każ ta' strumenti simili

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ jinsab fuq eca.europa.eu.

ECA Press

12, rue Alcide De Gasperi – L-1615 Luxembourg

E: press@eca.europa.eu @EUAuditors eca.europa.eu

ta' teħid u għoti b'self. Barra minn hekk, is-sorsi ta' finanzjament u l-mod kif inhuma appoġġati obbligazzjonijiet potenzjali huma diversi.

L-iskrutinju pubbliku jiżgura li l-istrumenti ta' finanzjament ikunu leġittimi, ġustifikati u jagħtu rendikont, iżda x-xenarju finanzjarju tal-UE mhuwiex kompletament skrutinizzat. L-awdituri jirrakkomandaw li jiġi kkompilat u ppubblikat sett ikkonsolidat u komplet ta' informazzjoni dwar l-istrumenti kollha. Għalkemm ir-Rapport dwar it-Trasparenza Baġitarja tal-Kummissjoni li ġie introdott reċentement jittqies bħala pass pożittiv, ma jkoprix l-istrumenti kollha. Barra minn hekk, hemm lakuna fl-awditu tal-prestazzjoni ta' strumenti mhux koperti mid-drittijiet tal-awditjar tal-QEA, u s-sorveljanza mill-Parlament Ewropew ukoll mhijiex kompleta. Dan joħloq lakuna, peress li n-natura jew il-livell ta' skrutinju pubbliku – u b'hekk ta' obbligu ta' rendikont – jista' jvarja skont it-tip ta' strument ta' finanzjament li jintuża.

L-awdituri josservaw li l-arranġamenti ta' flessibbiltà tal-baġit tal-UE żdiedu taħt il-qafas finanzjarju 2021-2027, fatt li għandu jippermetti lill-baġit tal-UE jindirizza aħjar ħtigijiet partikolari u imprevedibbli u jnaqqas il-ħtieġa li jinholqu strumenti dedikati. Sar ukoll progress fuq il-konsolidazzjoni ta' diversi strumenti fil-baġit tal-UE. Madankollu, ir-rispons għall-kriżi tal-COVID-19 wassal għall-ħolqien ta' żewġ strumenti ġodda (SURE u NextGenerationEU) u l-potenzjal għas-simplifikazzjoni għadu ma ġiex kompletament sfruttat, b'mod partikolari għal dawk l-istrumenti li jipprovdu assistenza finanzjarja lill-Istati Membri jew lil xi pajjiżi mhux tal-UE. L-awdituri jirrakkomandaw li l-Kummissjoni Ewropea tipproponi l-integrazzjoni tal-Fond għall-Modernizzazzjoni fil-baġit tal-UE kif ukoll l-integrazzjoni u l-konsolidazzjoni ta' strumenti ta' assistenza finanzjarja li jeżistu.

Informazzjoni ġenerali

Il-biċċa l-kbira mill-baġit tal-UE jintuża biex jiffinanzja programmi ta' nfiq li huma ffinanzjati jew proviżjonati taħt l-ippjanar tal-baġit tal-UE (l-hekk imsejjaħ qafas finanzjarju pluriennali jew QFP). Il-QEA għandha d-drittijiet kollha biex tawditja kull haġa taħt il-baġit tal-UE. Dan ir-rapport ikopri strumenti li jinsabu prinċipalment barra mill-baġit tal-UE li jistgħu jmessu operazzjonijiet ġodda fil-perjodu 2021-2027, jew li jkomplu jiġġeneraw assi sinifikanti jew obbligazzjonijiet potenzjali għall-UE jew għall-Istati Membri. Il-QEA għandha wkoll drittijiet tal-awditjar għal ħafna mill-istrumenti analizzati minn dan ir-rapport, iżda mhux għall-istrumenti kollha. Il-MES, l-EFSF u l-BEI jużaw awditur estern privat, daqs il-Faċilità Ewropea għall-Paċi u l-Fond għall-Modernizzazzjoni, li għad ma kellhomx rapport tal-awditjar peress li nholqu reċentement. Fil-każ tal-Faċilità ta' Self Griega, dawk li għandhom drittijiet tal-awditjar huma l-Istituzzjonijiet Supremi tal-Awditjar tal-Istati Membri tal-UE li jipprovdu self. Il-QEA kienet issuġġeriet, f'pubblikazzjonijiet preċedenti, u terġa' ssostni f'dan ir-rapport, li jenħtieġ li jiġu stabbiliti mandati tal-awditjar pubbliku għal kull tip ta' finanzjament għall-politiki tal-UE u li jenħtieġ li l-QEA tiġi mistiedna tawditja kull korp maħluq permezz ta' ftehimiet barra mill-ordni ġuridiku tal-UE biex jimplementa l-politiki tal-UE. B'mod simili, il-Parlament Ewropew appella għal involviment esplicitu akbar tal-QEA fl-awditjar ta' dawn l-istrumenti u l-QEA appellat għal sorveljanza akbar mill-Parlament Ewropew.

Ir-Rapport Speċjali 05/2023, *"Ix-xenarju finanzjarju tal-UE – Struttura frammentata li teħtieġ aktar simplifikazzjoni u obbligu ta' rendikont"*, huwa disponibbli fuq is-[sit web tal-QEA](#).

Kuntatt għall-istampa

Uffiċċju tal-istampa tal-QEA: press@eca.europa.eu

- Claudia Spiti: claudia.spiti@eca.europa.eu – M: (+352) 691 553 547
- Damijan Fišer damijan.fiser@eca.europa.eu – M: (+ 352) 621 552 224
- Vincent Bourgeois: vincent.bourgeois@eca.europa.eu – M: (+352) 691 551 502